

कर्नाटक विकास ग्रामीण बैंक बेचेगा बीमा पॉलिसी

बेंगलूर। सार्वजनिक क्षेत्र के सिंडीकेट बैंक के स्वामित्व वाले कर्नाटक विकास ग्रामीण बैंक (केवीजीबी) ने जीवन बीमा पॉलिसी बेचने के लिए बीमा क्षेत्र की कंपनी इंडियाफर्स्ट लाइफ इंश्योरेंस के साथ करार किया है। केवीजीबी के अध्यक्ष अशोक रेड्डी नुकाला ने कहा कि इंडियाफर्स्ट के सावधि योजना के तहत बैंक अपने आवर्ती जमा ग्राहकों को बीमा पॉलिसी बेचेगी। साथ ही वर्ष 2014-15 में इससे दस हजार लोगों को जोड़ने की योजना है। उन्होंने कहा, 'मैं आश्वस्त हूँ कि इससे हमारे ग्रामीण ग्राहकों को पूर्ण वित्तीय उत्पाद उपलब्ध कराने में मदद मिलेगी। हमें इससे दीर्घावधि में कारोबार का विकास होने की उम्मीद है।'

इंडियाफर्स्ट के निदेशक (बिक्री) कमलाकर साई ने कहा, 'मुझे विश्वास है कि हमारे बीमा कारोबार के विकास में ग्रामीण बाजार की महत्वपूर्ण भूमिका होगी। सस्ते और बेहतर बीमा उत्पाद के माध्यम से एक बड़ी ग्रामीण आबादी को इससे जोड़ने का लक्ष्य है।'